

(CD-66) ૦૯. ભૂમિકા ભજવી ભૂમિ ઉપર

ભૂમિકા ભજવી ભૂમિ ઉપર,  
દાદાના અમર દેશે જઈશું. –ભૂમિકા...  
મોહનિન્દ્રાની આંખો ચોળીને,  
સમક્તિ-જ્ઞાને સ્થિર થઈશું.  
આશ્રવ, બંધનાં પુષ્પો ખીલવીને,  
સકામ નિર્ઝરા માળા ગૂંથીશું. –‘દાદા’ના...  
દૂઝણી ચંદાના તેજ-દૂધે નાહીને,  
પરમહંસો સંગ અમૃત પીશું.  
જ્ઞાન-ગોષ્ઠિમાં મધ્યાહન ગાળીને,  
સંતો, મહંતોના સ્વાગત કરીશું. –‘દાદા’ના...  
નરસિંહ, મીરાંના કીર્તનમાં ડૂબીને,  
અનાહત અહાલેકના પડધામાં ઝૂમીશું.  
અક્ષય સંતોના શુદ્ધાત્મ-સમૂહે,  
પરમ જ્યોતિસ્વરૂપ સિદ્ધ બનીશું. –‘દાદા’ના...  
સમભાવે સંધ્યા આરતના દીવે,  
શૂન્ય-શિખર ગઢ દુંદુભિ સુણશું.  
શત્રુ-મિત્ર નહીં, પાપ-પુણ્ય નહીં,  
આજે અરૂપી, અમૂર્ત, નિર્ગૂંથ છું. –‘દાદા’ના...  
કાળ નથી જ્યાં, દિશા નથી જ્યાં,  
શૂન્યમાં સ્વૈર-વિહારી સ્વરૂપ છું.  
વિણ-વાણીની ‘જ્ઞાન’-ધરા પર,  
કોરી કિતાબોનાં શબ્દ વાંચીશું.

